



ಕರ್ನಾಟಕ ಸರ್ಕಾರ

ವಾರ್ತಾ ಮತ್ತು ಸಾರ್ವಜನಿಕ ಸಂಪರ್ಕ ಇಲಾಖೆ

ವಾರ್ತಾ ಸೌಧ, ಸಂಖ್ಯೆ 17, ಭಗವಾನ್ ಮಹಾವೀರ ರಸ್ತೆ, ಬೆಂಗಳೂರು - 560 001.

ಸಂಖ್ಯೆ : ವಾಇ : ಉ ನಿ : ಸುಮಪ : 2023-24

ದಿನಾಂಕ : 11-07-2023

ಪತ್ರಿಕಾ ಪ್ರಕಟಣೆ

PRESS RELEASE

**ಭಾರತದ ಲೆಕ್ಕ ನಿಯಂತ್ರಕರು ಮತ್ತು ಮಹಾಲೇಕ್ಷಪರಿಶೋಧಕರ ರಾಜ್ಯ ಸರ್ಕಾರದ ಹಣಕಾಸಿನ
ವ್ಯವಹಾರಗಳ ಲೆಕ್ಕ ಪರಿಶೋಧನಾ ವರದಿ ಮಂಡನೆ**

ಬೆಂಗಳೂರು, ಜುಲೈ 11 (ಕರ್ನಾಟಕ ವಾರ್ತೆ):

ವಿಧಾನ ಪರಿಷತ್ತಿನಲ್ಲಿನಿಂದ ಮಾನ್ಯ ಮುಖ್ಯಮಂತ್ರಿಗಳ ಪರವಾಗಿ ಕೆ.ಎನ್. ರಾಜಣ್ಣ ಅವರು ಭಾರತದ ಸಂವಿಧಾನದ 151 (2)ನೇ ಅನುಚ್ಛೇದದ ಮೇರೆಗೆ ಮಾರ್ಚ್, 2022ಕ್ಕೆ ಕೊನೆಗೊಂಡ ವರ್ಷಕ್ಕೆ ಭಾರತದ ಲೆಕ್ಕನಿಯಂತ್ರಕರು ಮತ್ತು ಮಹಾಲೇಕ್ಷಪರಿಶೋಧಕರ ರಾಜ್ಯ ಸರ್ಕಾರದ ಹಣಕಾಸಿನ ವ್ಯವಹಾರಗಳ ಲೆಕ್ಕಪರಿಶೋಧನಾ ವರದಿಯನ್ನು (2023ನೇ ವರ್ಷದ ವರದಿ ಸಂಖ್ಯೆ-2) ನ್ನು ಮಂಡಿಸಿದರು.

31 ಮಾರ್ಚ್ 2022ಕ್ಕೆ ಕೊನೆಗೊಂಡ ವರ್ಷದ ಭಾರತದ ಲೆಕ್ಕನಿಯಂತ್ರಕರು ಮತ್ತು ಮಹಾಲೇಕ್ಷಪರಿಶೋಧಕರ ರಾಜ್ಯ ಹಣಕಾಸು ಲೆಕ್ಕ ಪರಿಶೋಧನಾ ವರದಿ, ಕರ್ನಾಟಕ ಸರ್ಕಾರ, 2023ರ ವರದಿ ಸಂಖ್ಯೆ-2ನ್ನು ರಾಜ್ಯ ವಿಧಾನಮಂಡಲದಲ್ಲಿ ಮಂಡಿಸಲಾಯಿತು. ಮಾರ್ಚ್ 2022ಕ್ಕೆ ಕೊನೆಗೊಂಡ ವರ್ಷದ ಸಂವಾದಾತ್ಮಕ ಡಿಜಿಟಲ್, ರಾಜ್ಯ ಹಣಕಾಸು ಲೆಕ್ಕಪರಿಶೋಧನಾ ವರದಿಯು ತಡೆರಹಿತ ದ್ವಿಭಾಷಾ ಸ್ವಿಚ್, ಅನೇಕ ಧೀಮ್‌ಗಳು ಮತ್ತು ಸಂವಾದಾತ್ಮಕ ಚಾರ್ಟ್‌ಗಳು ಮತ್ತು ಟೇಬಲ್‌ಗಳ ಜೊತೆಗೆ ಡ್ಯಾಶ್‌ಬೋರ್ಡ್ ಸಹ CEDAR ಜಾಲತಾಣದಲ್ಲಿ <https://cedar.gov.in/sfr-report-23/#/> ಲಭ್ಯವಿದೆ.

ವರದಿಯಲ್ಲಿ ಒಳಗೊಂಡಿರುವ ಮಹತ್ವದ ಲೆಕ್ಕಪರಿಶೋಧನಾ ಅವಿಷ್ಕಾರಗಳು:

ಹಣಕಾಸು ಸ್ಥಿತಿ : 2004-05ರಿಂದ ರಾಜಸ್ವ ಹೆಚ್ಚಳವನ್ನು ದಾಖಲಿಸಿದ್ದ ರಾಜ್ಯವು 2020-21ರಲ್ಲಿ ಮೊದಲ ಬಾರಿಗೆ ರಾಜಸ್ವ ಕೊರತೆಯನ್ನು ಅನುಭವಿಸಿತು ಮತ್ತು ಅದು 2021-22ರಲ್ಲೂ ಮುಂದುವರೆಯಿತು. ರಾಜಸ್ವ ಕೊರತೆಯು ರೂ. 13,666 ಕೋಟಿಯಾಗಿತ್ತು. ಕಳೆದ ಮೂರು ವರ್ಷಗಳಲ್ಲಿ ವಿತ್ತೀಯ ಕೊರತೆಯನ್ನು ಜೆಎಸ್‌ಡಿಪಿಯ ಶೇಕಡಾ ಮೂರಕ್ಕಿಂತ ಕಡಿಮೆಯಿರುವಂತೆ ಮತ್ತು 2020-21 ಮತ್ತು 2021-22ರ ಅವಧಿಯಲ್ಲಿ ಶೇಕಡಾ ನಾಲ್ಕಕ್ಕಿಂತ ಕಡಿಮೆಯಿರುವಂತೆ ನಿಗ್ರಹಿಸುವಲ್ಲಿ ರಾಜ್ಯವು ಯಶಸ್ವಿಯಾಗಿತ್ತು. (ಶೇಕಡ 3.88 ಮತ್ತು ಶೇಕಡ 3.84).

2017-18 ಮತ್ತು 2020-21ರ ಅವಧಿಯಲ್ಲಿ, ರಾಜ್ಯದ ಬಾಕಿ ಇರುವ ಋಣವು (ಆಯವ್ಯಯ ಸಾಲಗಳನ್ನು ಒಳಗೊಂಡಂತೆ) ಜಿಎಸ್‌ಡಿಪಿಯ ಶೇಕಡ 18.46 ಮತ್ತು 24.03ರ ನಡುವೆ ಇದ್ದಿತು. ಇದು ಕರ್ನಾಟಕ ವಿತ್ತೀಯ ಜವಾಬ್ದಾರಿ ಕಾಯಿದೆ, 2002ರಲ್ಲಿ ನಿಗದಿಪಡಿಸಿದ ಜಿಎಸ್‌ಡಿಪಿಯ ಶೇಕಡ 25ಕ್ಕಿಂತ ಕಡಿಮೆಯಿದ್ದಿತು. 2021- 22ರ ಅವಧಿಯಲ್ಲಿ ಇದು ಶೇಕಡ 26.71ಕ್ಕೆ ಏರಿಕೆಯಾಯಿತು (2020-21 ಮತ್ತು 2021-22ರ ಅವಧಿಯಲ್ಲಿ ಜಿಎಸ್‌ಟಿ ಪರಿಹಾರದ ಬದಲಾಗಿ ಭಾರತ ಸರ್ಕಾರದಿಂದ ಪಡೆದ ಬ್ಯಾಂಕ್-ಟು-ಬ್ಯಾಂಕ್ ಸಾಲವನ್ನು ಋಣ- ಜಿಎಸ್‌ಡಿಪಿ ಅನುಪಾತವನ್ನು ಲೆಕ್ಕ ಹಾಕಲು ಸಾಲವೆಂದು ಪರಿಗಣಿಸಲಾಗಿಲ್ಲ).

ವರ್ಷದ ಅಂತ್ಯದಲ್ಲಿ ಬಾಕಿ ಉಳಿದಿರುವ ಖಾತರಿಗಳು (ರೂ. 33,192 ಕೋಟಿ), ರಾಜ್ಯದ ಸಂಭವನೀಯ ಹೊಣೆಗಾರಿಕೆಗಳನ್ನು ರೂಪಿಸಿದ್ದು, ಕರ್ನಾಟಕದ ಸರ್ಕಾರಿ ಖಾತರಿಗಳ ಮೇಲಿನ ಮಿತಿ ಕಾಯಿದೆ, 1999 ಪ್ರಕಾರ, ಹಿಂದಿನ ಎರಡನೇ ವರ್ಷದ ರಾಜ್ಯದ ಆದಾಯದ ಆದಾಯದ ಶೇಕಡ 80ರ ನಿಗದಿತ ಮಿತಿಯೊಳಗೆ ಇದ್ದಿತು. ವರ್ಷದ ಅಂತ್ಯದಲ್ಲಿ ರಾಜ್ಯದ ನಗದು ಶಿಲ್ಕು (ಭಾರತೀಯ ರಿಸರ್ವ್ ಬ್ಯಾಂಕ್‌ನಲ್ಲಿ ಮೀಸಲಿಟ್ಟ ನಿಧಿಗಳು ಮತ್ತು ಠೇವಣಿಗಳ ಹೂಡಿಕೆ ಸೇರಿದಂತೆ) ಹಿಂದಿನ ವರ್ಷಕ್ಕಿಂತ ಸುಮಾರು ಶೇಕಡ 35ರಷ್ಟು ಹೆಚ್ಚಾಗಿದ್ದಿತು.

ರಾಜಸ್ವ ವೆಚ್ಚದ ಬದಲಿಗೆ ಬಂಡವಾಳ ವೆಚ್ಚವೆಂದು (ರೂ. 268.98 ಕೋಟಿ) ಭರಿಸಿರುವುದು, ಹಸಿರು ತೆರಿಗೆ ಉಪಕರ ಮತ್ತು ರಸ್ತೆ ಸುರಕ್ಷತೆಯ ಅಡಿಯಲ್ಲಿ ಸ್ವೀಕೃತಿಗಳನ್ನು ವರ್ಗಾವಣೆ ಮಾಡದಿರುವುದು (ರೂ. 105.15) ಮತ್ತು ಬಡ್ಡಿ ಹೊಂದಾಣಿಕೆ (ರೂ. 5.02 ಕೋಟಿ) ಮಾಡದಿರುವುದರಿಂದ ರಾಜಸ್ವ ಕೊರತೆ ಮತ್ತು ವಿತ್ತೀಯ ಕೊರತೆಯನ್ನು ಅನುಕ್ರಮವಾಗಿ ರೂ. 321.54 ಕೋಟಿ ಮತ್ತು ರೂ. 105.15 ಕೋಟಿಗಳಷ್ಟು ಕಡಿಮೆ ತೋರಿಸಲಾಗಿತ್ತು.

ರಾಜ್ಯದ ಸಂಪನ್ಮೂಲಗಳು:

ಹಿಂದಿನ ವರ್ಷಕ್ಕೆ ಹೋಲಿಸಿದರೆ 2021-22ರ ಅವಧಿಯಲ್ಲಿ ರಾಜ್ಯ ಸರ್ಕಾರವು ತನ್ನ ರಾಜಸ್ವ ಸ್ವೀಕೃತಿಗಳಲ್ಲಿ ಶೇಕಡ 24.92ರಷ್ಟು ಹೆಚ್ಚಳವನ್ನು ದಾಖಲಿಸಿತ್ತು, ಸುಮಾರು ಶೇಕಡ 62ರಷ್ಟು ರಾಜಸ್ವ ಸ್ವೀಕೃತಿಯು ರಾಜ್ಯದ ಸ್ವಂತ ತೆರಿಗೆ ಆದಾಯದಿಂದ ಬಂದಿತ್ತು.

2017-18 ರಿಂದ 2019-20ರ ಅವಧಿಯಲ್ಲಿ ಬಹುತೇಕ ಸ್ಥಿರವಾಗಿದ್ದ ಜಿಎಸ್‌ಡಿಪಿಗೆ ರಾಜ್ಯದ ತೆರಿಗೆ ರಾಜಸ್ವದ ಅನುಪಾತವು 2020-21ರಲ್ಲಿ ಶೇಕಡ 5.61ಕ್ಕೆ ಇಳಿದಿತ್ತು. 2021-22ರಲ್ಲಿ ಅದು ಮತ್ತೆ ಶೇಕಡ 7.01ಕ್ಕೆ ರಾಜಸ್ವದ ಏರಿಕೆಯಾಗಿತ್ತು. ಹಿಂದಿನ ವರ್ಷಕ್ಕೆ ಹೋಲಿಸಿದರೆ 2021-22ರಲ್ಲಿ ರಾಜ್ಯದ ಸ್ವಂತ ತೆರಿಗೆ ಆದಾಯವು ರೂ. 23,747 ಕೋಟಿಗಳಷ್ಟು ಹೆಚ್ಚಾಗಿದ್ದಿತು.

2017-18ರಲ್ಲಿ ರಾಜಸ್ವ ಸ್ವೀಕೃತಿಗಳಿಗೆ ತೆರಿಗೆಯೇತರ ರಾಜಸ್ವದ ಅನುಪಾತವು ಶೇಕಡ 4.41 ರಿಂದ 2021-22 ರ ಅವಧಿಯಲ್ಲಿ ಶೇಕಡ 6.02ಕ್ಕೆ ಹೆಚ್ಚಾಗಿದ್ದಿತು. ಹಿಂದಿನ ವರ್ಷಕ್ಕೆ ಹೋಲಿಸಿದರೆ ಅದರ ಬೆಳವಣಿಗೆಯ ದರವು ಶೇಕಡ 49.19ರಷ್ಟಿತ್ತು. ಜಿಎಸ್‌ಡಿಪಿಗೆ ತೆರಿಗೆಯೇತರ ರಾಜಸ್ವ ಅನುಪಾತವು ಅತ್ಯಲ್ಪವಾಗಿತ್ತು (2021-22ರಲ್ಲಿ ಶೇಕಡ 0.68), ಇದು ತೆರಿಗೆಯೇತರ ಆದಾಯವನ್ನು ಸಜ್ಜುಗೊಳಿಸುವ ಅಗತ್ಯತೆಯನ್ನು ಸೂಚಿಸುತ್ತದೆ.

ತೆರಿಗೆಯೇತರ ರಾಜಸ್ವದ ಬೆಳವಣಿಗೆಯ ದರವು ಮುಖ್ಯವಾಗಿ ರಾಜಧನ ಮತ್ತು ಕಬ್ಬಿಣೇತರರ ಗಣಿ ಮತ್ತು ಲೋಹ ಉದ್ಯಮಗಳ ಅಡಿಯಲ್ಲಿತ್ತು. ಅಕ್ರಮ ಗಣಿಗಾರಿಕೆ ಚಟುವಟಿಕೆಗಳಿಗೆ ಕಡಿವಾಣ ಹಾಕುವ ಹೊಸ ತಂತ್ರಜ್ಞಾನಗಳನ್ನು ಅಳವಡಿಸುವ ಮೂಲಕ ಇದನ್ನು ಇನ್ನಷ್ಟು ಹೆಚ್ಚಿಸಬಹುದಿತ್ತು.

2021-22ರ ಅವಧಿಯಲ್ಲಿ, ಕೇಂದ್ರ ತೆರಿಗೆಗಳು ಮತ್ತು ಸುಂಕಗಳಲ್ಲಿ ರಾಜ್ಯದ ಪಾಲು ಶೇಕಡ 53.42ರಷ್ಟು ಹೆಚ್ಚಿದ್ದರೆ, ಹಿಂದಿನ ವರ್ಷಕ್ಕೆ ಹೋಲಿಸಿದರೆ ಭಾರತ ಸರ್ಕಾರದಿಂದ ಸಹಾಯಧನವು ಶೇಕಡ 0.38 ರಷ್ಟು ಕಡಿಮೆಯಾಗಿತ್ತು.

ರಾಜಸ್ವ ವೆಚ್ಚ :

2021-22ರ ಅವಧಿಯಲ್ಲಿ ರಾಜಸ್ವ ವೆಚ್ಚವು ಹಿಂದಿನ ವರ್ಷಕ್ಕಿಂತ ಶೇಕಡ 18.96ರಷ್ಟು ಹೆಚ್ಚಾಗಿದ್ದಿತು. 2020- 21 ಮತ್ತು 2021-22ರ ಅವಧಿಯಲ್ಲಿ ಅನುಕ್ರಮವಾಗಿ ರಾಜಸ್ವ ಸ್ವೀಕೃತಿಗಳಿಗೆ ರಾಜಸ್ವ ವೆಚ್ಚದ ಅನುಪಾತ 112.24 ಮತ್ತು 106.98 ಆಗಿದ್ದಿತು. ತತ್ಪರಿಣಾಮವಾಗಿ ರಾಜ್ಯವು ಎರಡೂ ವರ್ಷಗಳಲ್ಲಿ ರಾಜಸ್ವ ಕೊರತೆಯನ್ನು ಅನುಭವಿಸಿತು.

ಹಿಂದಿನ ವರ್ಷಕ್ಕೆ (ಶೇಕಡ 35) ಹೋಲಿಸಿದರೆ 2021-22ರಲ್ಲಿ ಸಾಮಾಜಿಕ ಸೇವೆಯಡಿಯಲ್ಲಿನ ವೆಚ್ಚದ ಪಾಲು (ಶೇಕಡ 38) ಅಧಿಕವಾಗಿದ್ದಿತು. ಆದಾಗ್ಯೂ, 2021-22ರ ಅವಧಿಯಲ್ಲಿ ಸಾಮಾನ್ಯ ಸೇವೆಗಳು ಮತ್ತು ಆರ್ಥಿಕ ಸೇವೆಗಳ ಪಾಲು ಶೇಕಡ ಒಂದರಷ್ಟು ಕಡಿಮೆಯಾಗಿದ್ದಿತು.

2020-21ರ ಅವಧಿಯಲ್ಲಿ ರಾಜಸ್ವ ವೆಚ್ಚದ ಶೇಕಡಾ 85ರಷ್ಟಿದ್ದ ವೇತನಗಳು, ಸ್ಥಳೀಯ ಸಂಸ್ಥೆಗಳಿಗೆ ಹಂಚಿಕೆಗಳು, ಬಡ್ಡಿ ಪಾವತಿಗಳು, ಪಿಂಚಣಿಗಳು, ಸಹಾಯಧನಗಳು, ಆಡಳಿತಾತ್ಮಕ ವೆಚ್ಚಗಳು, ಸಹಾಯಾನುದಾನ ಮತ್ತು ಹಣಕಾಸಿನ ನೆರವಿನ ಮೇಲಿನ ಬದ್ಧ ವೆಚ್ಚವು 2021-22ರಲ್ಲಿ ಶೇಕಡ 80ಕ್ಕೆ ಇಳಿಕೆಯಾಗಿತ್ತು.

2017-18ರಿಂದ ರಾಜಸ್ವ ಸ್ವೀಕೃತಿಗಳ ಶೇಕಡಾವಾರು ಸಹಾಯಧನಗಳು ಹೆಚ್ಚುತ್ತಿರುವ ಪ್ರವೃತ್ತಿಯಲ್ಲಿದ್ದವು ಮತ್ತು 2021-22ರಲ್ಲಿ ಶೇಕಡ 14 ರಷ್ಟಿತ್ತು.

ವೆಚ್ಚದ ಗುಣಮಟ್ಟ :

ಹಿಂದಿನ ವರ್ಷಕ್ಕೆ (ಶೇಕಡ 21.45) ಹೋಲಿಸಿದರೆ 2021-22ರ ಅವಧಿಯಲ್ಲಿ ಒಟ್ಟು ವೆಚ್ಚಕ್ಕೆ (ಶೇಕಡ 19.91) ಬಂಡವಾಳ ವೆಚ್ಚದ (ಸಾಲ ಮತ್ತು ಮುಂಗಡಗಳನ್ನು ಒಳಗೊಂಡಂತೆ) ಪಾಲು ಶೇಕಡ 1.54ರಷ್ಟು ಕಡಿಮೆಯಾಗಿತ್ತು.

ಕಂಪನಿಗಳು/ಕಾರ್ಪೊರೇಷನ್‌ಗಳಲ್ಲಿ 2020-21ರ ಅವಧಿಯಲ್ಲಿನ ಹೂಡಿಕೆಯಿಂದ ಗಳಿಸಿದ ಅತ್ಯಲ್ಪ ಆದಾಯವು (ರೂ. 80.70 ಕೋಟಿ) 31 ಮಾರ್ಚ್ 2022ರಲ್ಲಿದ್ದಂತೆ ಹೆಚ್ಚಾಯಿತು ಮತ್ತು ರೂ. 349.77 ಕೋಟಿಗಳಾಯಿತು. ಹೂಡಿಕೆಯು ನಷ್ಟದಲ್ಲಿರುವ ಕಂಪನಿಗಳು/ಕಾರ್ಪೊರೇಷನ್‌ಗಳಲ್ಲಿನ ರೂ. 42,194.32 ಕೋಟಿಯನ್ನು (ಶೇಕಡ 57) ಒಳಗೊಂಡಿತ್ತು.

31 ಮಾರ್ಚ್ 2022 ರಲ್ಲಿದ್ದಂತೆ ಅಪೂರ್ಣವಾಗಿದ್ದ 1,208 ಯೋಜನೆಗಳಲ್ಲಿ ಶೇಕಡ 60ರಷ್ಟು ಯೋಜನೆಗಳು ಮೂರು ವರ್ಷಗಳಿಗೂ ಹೆಚ್ಚು ಕಾಲ ಅಪೂರ್ಣವಾಗಿಯೇ ಉಳಿದಿದ್ದವು. ಒಟ್ಟಾರೆ ವೆಚ್ಚಕ್ಕೆ ಶಿಕ್ಷಣ ಮತ್ತು ಆರೋಗ್ಯ ಕ್ಷೇತ್ರದಲ್ಲಿನ ವೆಚ್ಚದ ಅನುಪಾತವು ಸಾಮಾನ್ಯ ವರ್ಗದ ರಾಜ್ಯಗಳು ಮತ್ತು ಅದರ ಕೆಲವು ನೆರೆಯ ರಾಜ್ಯಗಳಿಗಿಂತ ಕಡಿಮೆಯಿರುವುದರಿಂದ ಶಿಕ್ಷಣ ಮತ್ತು ಆರೋಗ್ಯ ಕ್ಷೇತ್ರಕ್ಕೆ ಸಾಕಷ್ಟು ಅದ್ಯತೆಯನ್ನು ನೀಡಬೇಕಾಗಿದೆ.

ಮಾರ್ಚ್ 2021ರ ಅಂತ್ಯದಲ್ಲಿದ್ದ ರೂ. 31,247 ಕೋಟಿಗಳ ಬಾಕಿ ಉಳಿದಿರುವ ಸಾಲಗಳು ಮತ್ತು ಮುಂಗಡಗಳಲ್ಲಿ, 2021-22ರ ಅವಧಿಯಲ್ಲಿ ರೂ. 127 ಕೋಟಿಯನ್ನು (ಶೇಕಡ 0.4) ವಸೂಲು ಮಾಡಲಾಗಿದೆ.

ಋಣ ಸಹಿಷ್ಣುತೆ :

ಮುಕ್ತ ಮಾರುಕಟ್ಟೆ ಸಾಲಗಳು ರಾಜ್ಯದ ಒಟ್ಟು ಹಣಕಾಸಿನ ಹೊಣೆಗಾರಿಕೆಗಳಲ್ಲಿ (ಆಯವ್ಯಯೇತರ ಸಾಲಗಳನ್ನು ಒಳಗೊಂಡಂತೆ) ಪ್ರಮುಖ ಪಾಲನ್ನು (ಶೇಕಡ 67) ಹೊಂದಿದ್ದವು. 2021-22ರ ಅವಧಿಯಲ್ಲಿ ರಾಜ್ಯಕ್ಕೆ ಲಭ್ಯವಿರುವ ನಿವ್ವಳ ಸಾಲವು (ರೂ. 26,593 ಕೋಟಿ) ಹಿಂದಿನ ವರ್ಷಕ್ಕೆ ಹೋಲಿಸಿದರೆ ಶೇಕಡಾ 36ರಷ್ಟು ಕಡಿಮೆಯಾಗಿತ್ತು.

ಬಡ್ಡಿ ಪಾವತಿಯ ಹೊರೆ ಹೆಚ್ಚುತ್ತಿರುವ ಪ್ರವೃತ್ತಿಯಲ್ಲಿದ್ದಿತು ಮತ್ತು ರಾಜಸ್ವ ಸ್ವೀಕೃತಿಗಳಿಗೆ ಬಡ್ಡಿ ಪಾವತಿಯ ಅನುಪಾತವು 2020-21ರ ಅವಧಿಯಲ್ಲಿ ಶೇಕಡ 14.95ರಷ್ಟು ಅತ್ಯಧಿಕವಾಗಿತ್ತು, ಇದು 2021-22ರಲ್ಲಿ ಸ್ವಲ್ಪ ಕಡಿಮೆಯಾಗಿತ್ತು ಮತ್ತು ಶೇಕಡ 13.42 ಆಗಿತ್ತು.

ಆಯವ್ಯಯ ನಿರ್ವಹಣೆ :

2021-22ರಲ್ಲಿನ ಒಟ್ಟು ಅವಕಾಶವಾದ ರೂ. 2,93,185.31 ಕೋಟಿಗೆ ಪ್ರತಿಯಾಗಿ ಭರಿಸಿದ ವೆಚ್ಚವು ರೂ.2,82,335.70 ಕೋಟಿಯಾಗಿತ್ತು. ಇದು ರೂ. 10,849.61 ಕೋಟಿ (ಶೇಕಡ 3.70) ಅವಕಾಶವು ಬಳಕೆಯಾಗದಿರುವಲ್ಲಿ ಪರಿಣಮಿಸಿತು.

ಪ್ರಸಕ್ತ ವರ್ಷದಲ್ಲಿ, ಬಳಕೆ ಮಾಡದೆ ಉಳಿದಿರುವ ರೂ. 10,849.61 ಕೋಟಿಯಲ್ಲಿ ರೂ. 5,998.67 ಕೋಟಿಯನ್ನು (ಶೇಕಡ 55) ಮಾತ್ರ ಅಧ್ಯರ್ಪಣೆ ಮಾಡಲಾಗಿತ್ತು ಮತ್ತು ಶೇಕಡ 45ರಷ್ಟು ಉಳಿತಾಯವನ್ನು ಅಧ್ಯರ್ಪಣೆ ಮಾಡಿರಲಿಲ್ಲ. ನಿಯಂತ್ರಣಾಧಿಕಾರಿಗಳು ಶೇಕಡ 49ರಷ್ಟು ಉಳಿತಾಯಕ್ಕೆ ಹಂಚಿಕೆ ಮತ್ತು ವೆಚ್ಚದ ನಡುವಿನ ವ್ಯತ್ಯಾಸಗಳಿಗೆ ಮಹಾಲೇಖಪಾಲರಿಗೆ (ಲೆ ಮತ್ತು ಹ) ವಿವರಣೆಗಳನ್ನು ನೀಡಲಿಲ್ಲ.

21 ಅನುದಾನದಡಿಯಲ್ಲಿ ಶಾಸಕಾಂಗದ ಅನುಮೋದನೆಯಿಲ್ಲದೆ ರೂ. 8,489.40 ಕೋಟಿ ಹೆಚ್ಚುವರಿ ವೆಚ್ಚವನ್ನು ಭರಿಸಲು 68 ಕಾರ್ಯಕಾರಿ ಆದೇಶಗಳನ್ನು ಹೊರಡಿಸಲಾಗಿತ್ತು. ಈ ಕಾರ್ಯಕಾರಿ ಆದೇಶಗಳನ್ನು ನಂತರ ಪೂರಕ ಬೇಡಿಕೆಗಳ ಮೂಲಕ ಕ್ರಮಬದ್ಧಗೊಳಿಸಲಾಯಿತು. ಒಳಗೊಂಡಿರುವ ಮೊತ್ತವು 2019-20ರಿಂದ ಏರುತ್ತಿರುವ ಪ್ರವೃತ್ತಿಯನ್ನು ತೋರಿಸುತ್ತಿದೆ. ಹಿಂದಿನ ವರ್ಷಕ್ಕೆ (ರೂ.5,281.70 ಕೋಟಿ) ಹೋಲಿಸಿದರೆ ಅದು ಶೇಕಡ 61ರಷ್ಟು ಏರಿಕೆಯಾಗಿತ್ತು.

ಒಂಬತ್ತು ಪ್ರಕರಣಗಳಲ್ಲಿ ರೂ. 385.04 ಕೋಟಿಯ ಪೂರಕ ಅವಕಾಶವು ಅನಗತ್ಯವಾಗಿತ್ತು ಮತ್ತು 30 ಪ್ರಕರಣಗಳ ಅಡಿಯಲ್ಲಿ ಮಾಡಿದ ರೂ. 12,245.37 ಕೋಟಿ ಅವಕಾಶವು ಅಧಿಕವಾಗಿತ್ತೆಂದು ಸಾಬೀತಾಗಿದೆ.

51 ಪ್ರಕರಣಗಳಲ್ಲಿ ಅನುಚಿತವಾಗಿ ಹಣದ ಮರು - ವಿನಿಯೋಗವನ್ನು ಮಾಡಿರುವುದು ಹಣದ ಬಳಕೆಯಾಗದ ಅವಕಾಶ ಅಥವಾ ಅವಕಾಶಕ್ಕಿಂತ ಹೆಚ್ಚಿನ ವೆಚ್ಚದಲ್ಲಿ ಪರಿಣಮಿಸಿತು.

2020-21ರ ಅವಧಿಯಲ್ಲಿ ಮಾಡಿದ ಅವಕಾಶಗಳ ಮೇಲಿನ ರೂ. 415.90 ಕೋಟಿ (ಅನುದಾನ 14ರಡಿಯಲ್ಲಿ ರೂ. 402.60 ಕೋಟಿ ಮತ್ತು ಅನುದಾನ 24ರಡಿಯಲ್ಲಿ ರೂ. 13.30 ಕೋಟಿ) ಹೆಚ್ಚುವರಿ ವೆಚ್ಚವನ್ನು ಸಂವಿಧಾನದ 206ನೇ ವಿಧಿಯಡಿಯಲ್ಲಿ ಕ್ರಮಬದ್ಧಗೊಳಿಸಬೇಕಾಗಿದೆ. ಜೊತೆಗೆ 2011-12ರಿಂದ 2019-20ರ ಅವಧಿಗೆ ಸಂಬಂಧಿಸಿದ ರೂ.2,409,53 ಕೋಟಿ ಹೆಚ್ಚುವರಿ ವೆಚ್ಚವನ್ನು ಫೆಬ್ರವರಿ 2023ರಲ್ಲಿ ಸಾರ್ವಜನಿಕ ಲೆಕ್ಕಪತ್ರ ಸಮಿತಿಯು ಸಂವಿಧಾನದ 205ನೇ ವಿಧಿಯಡಿಯಲ್ಲಿ ಕ್ರಮಬದ್ಧಗೊಳಿಸುವುದಕ್ಕಾಗಿ ಶಿಫಾರಸು ಮಾಡಿದೆ.

ಲೆಕ್ಕಪತ್ರಗಳ ಮತ್ತು ಆರ್ಥಿಕ ನಿರೂಪಣಾ ಪದ್ಧತಿಗಳ ಗುಣಮಟ್ಟ:

ಹಿಂದಿನ ವರ್ಷಕ್ಕೆ ಹೋಲಿಸಿದರೆ 2021-22ರಲ್ಲಿ ಬಾಕಿ ಉಳಿದಿರುವ ಬಳಕೆ ಪ್ರಮಾಣಪತ್ರಗಳು ಅಧಿಕವಾಗಿದ್ದವು. 2021-22ರ ಅಂತ್ಯದ ವೇಳೆಗೆ ಬಾಕಿ ಉಳಿದಿರುವ ಬಳಕೆ ಪ್ರಮಾಣಪತ್ರಗಳು 132 ಆಗಿದ್ದು, ಮೊತ್ತವು ರೂ. 325.50 ಕೋಟಿಗಳಾಗಿವೆ.

ಹಿಂದಿನ ವರ್ಷಕ್ಕೆ ಹೋಲಿಸಿದರೆ 2021-22ರ ಅವಧಿಯಲ್ಲಿ ಬಾಕಿ ಉಳಿದಿರುವ ಸಂಕ್ಷಿಪ್ತ ಸಾದಿಲ್ವಾರು ಬಿಲ್ಲುಗಳ ಸಂಖ್ಯೆಯು ಶೇಕಡಾ 38ರಷ್ಟು ಕಡಿಮೆಯಾಗಿತ್ತು. ಹಣದ ವಿಷಯದಲ್ಲಿ ಅದು ಶೇಕಡ 49ರಷ್ಟು ಕಡಿಮೆಯಾಗಿತ್ತು. ಎರಡು ಪ್ರಮುಖ ಲೆಕ್ಕಶೀರ್ಷಿಕೆಗಳ ಸಂಕ್ಷಿಪ್ತ ಸಾದಿಲ್ವಾರು ಬಿಲ್ಲುಗಳ ಪರಿಶೀಲನೆಯು ಎನ್‌ಡಿಸಿ ಬಿಲ್‌ಗಳ ಸಲ್ಲಿಕೆಯಲ್ಲಿನ ವಿಳಂಬದ ಹೊರತಾಗಿ ಆಯವ್ಯಯ ಅನುದಾನದ ಲೋಪವನ್ನು ತಪ್ಪಿಸಲು ಸಂಕ್ಷಿಪ್ತ ಸಾದಿಲ್ವಾರು ಬಿಲ್‌ಗಳ ಮೂಲಕ ಹಣವನ್ನು ಸೆಳೆದಿರುವುದು, ಸ್ವೀಕಾರಾರ್ಹವಲ್ಲದ ವೋಚರ್‌ಗಳ ಸಲ್ಲಿಕೆ, ಬಿಲ್‌ಗಳ ವಿಭಜನೆ ಇತ್ಯಾದಿಗಳ ಪ್ರಕರಣಗಳಿದ್ದವು.

ಇಪ್ಪತ್ತೊಂದು ಇಲಾಖೆಗಳು ರೂ. 25 ಲಕ್ಷ ಅಥವಾ ಅದಕ್ಕಿಂತ ಹೆಚ್ಚಿನ ಅನುದಾನವನ್ನು ಪಡೆದಿರುವ ಸಂಸ್ಥೆಗಳಿಗೆ ಸಂಬಂಧಿಸಿದ ಮಾಹಿತಿಯನ್ನು ಒದಗಿಸಿರಲಿಲ್ಲ. ವೈಯಕ್ತಿಕ ಠೇವಣಿ (ಪಿಡಿ) ಖಾತೆಗಳಲ್ಲಿ ದೊಡ್ಡ ಮೊತ್ತದ ಹಣವನ್ನು ಉಳಿಸಿಕೊಳ್ಳುವುದು, ನಿಷ್ಕ್ರಿಯ ಪಿಡಿ ಖಾತೆಗಳನ್ನು ಮುಕ್ತಾಯಗೊಳಿಸದಿರುವುದು, ಅಂತಹ ನಿಷ್ಕ್ರಿಯ ಪಿಡಿ ಖಾತೆಗಳಲ್ಲಿನ ಕಲ್ಲುಗಳನ್ನು ಸಮನ್ವಯಗೊಳಿಸದಿರುವುದು ಮತ್ತು ಬಳಕೆ ಮಾಡದೆ ಶಿಲ್ಕನ್ನು ಸಂಚಿತ ನಿಧಿಗೆ ವರ್ಗಾಯಿಸದಿರುವುದು ಶಾಸಕಾಂಗದ ಹಣಕಾಸು ನಿಯಂತ್ರಣ ನೀತಿಗಳಿಗೆ ವಿರುದ್ಧವಾಗಿದೆ. 2020-21ರಲ್ಲಿ ರೂ. 3,989.23 ಕೋಟಿ ಇದ್ದ ಪಿಡಿ ಖಾತೆಗಳ ಮುಕ್ತಾಯದ ಶಿಲ್ಕುಗಳು 2021-22ರಲ್ಲಿ ರೂ. 4,105.61 ಕೋಟಿಗೆ ಏರಿಕೆಯಾಗಿದ್ದವು.

ರಾಜ್ಯ ಸಾರ್ವಜನಿಕ ವಲಯ ಉದ್ದಿಮೆಗಳು :

31 ಮಾರ್ಚ್ 2022ರಲ್ಲಿದ್ದಂತೆ 6 ಶಾಸನಬದ್ಧ ನಿಗಮಗಳು ಮತ್ತು 119 ಸರ್ಕಾರಿ ಕಂಪನಿಗಳು ಸೇರಿದಂತೆ 125 ರಾಜ್ಯ ಸಾರ್ವಜನಿಕ ವಲಯ ಉದ್ದಿಮೆಗಳಿದ್ದವು (SPSEs) ಇದ್ದವು. 119 ಸರ್ಕಾರಿ ಕಂಪನಿಗಳಲ್ಲಿ 13 ನಿಷ್ಕ್ರಿಯವಾಗಿದ್ದವು. ಈ ಸಾರ್ವಜನಿಕ ವಲಯ ಉದ್ದಿಮೆಗಳು ರೂ.97,053.87 ಕೋಟಿ ಬಂಡವಾಳ ಹೂಡಿಕೆ ಮತ್ತು ರೂ. 93,885.59 ಕೋಟಿ ದೀರ್ಘಾವಧಿ ಸಾಲಗಳನ್ನು ಹೊಂದಿದ್ದವು.

125ರಲ್ಲಿ, 50 ಸಾರ್ವಜನಿಕ ವಲಯ ಉದ್ದಿಮೆಗಳು (ಐದು ನಿಷ್ಕ್ರಿಯ ಉದ್ದಿಮೆಗಳನ್ನು ಹೊರತುಪಡಿಸಿ) 2021-22ರಲ್ಲಿ ಲಾಭ ಗಳಿಸಿದ್ದವು. ಮೂರು ಸಾರ್ವಜನಿಕ ವಲಯ ಉದ್ದಿಮೆಗಳು ಒಟ್ಟು ರೂ.2,608.22 ಕೋಟಿ ಲಾಭದಲ್ಲಿ ಶೇಕಡ 63ರಷ್ಟು ಕೊಡುಗೆ ನೀಡಿದ್ದವು.

ಕಂಪನಿಯ ಲಾಭದಾಯಕತೆ ಮತ್ತು ಬಂಡವಾಳದ ದಕ್ಷತೆಯನ್ನು ಅಳೆಯುವ ಬಂಡವಾಳದ ಮೇಲಿನ ಆದಾಯವು 2019-20ರಲ್ಲಿ ಶೇಕಡ 3.61ರಿಂದ 2021-22ರ ಅವಧಿಯಲ್ಲಿ ಶೇಕಡ 18ಕ್ಕೆ ಇಳಿಕೆಯಾಗಿತ್ತು.

31 ಮಾರ್ಚ್ 2022ರಲ್ಲಿದ್ದಂತೆ, 54 ಸಾರ್ವಜನಿಕ ವಲಯ ಉದ್ಯಮಗಳು ನಷ್ಟದಲ್ಲಿದ್ದವು. ಅವುಗಳಲ್ಲಿ 34 ಸಾರ್ವಜನಿಕ ವಲಯ ಉದ್ಯಮಗಳ ನಿವ್ವಳ ಮೌಲ್ಯವು ಸಂಚಿತ ನಷ್ಟಗಳಿಂದ ಸಂಪೂರ್ಣವಾಗಿ ಸವೆದುಹೋಗಿದ್ದು, ಅವುಗಳ ನಿವ್ವಳ ಮೌಲ್ಯವು ಶೂನ್ಯ ಅಥವಾ ಋಣಾತ್ಮಕವಾಗಿತ್ತು.

ಕಂಪನಿಗಳ ಕಾಯಿದೆ, 2013ರ ಪ್ರಕಾರ ತಮ್ಮ ಹಣಕಾಸು ತಃಖ್ತೆಗಳನ್ನು ಸಲ್ಲಿಸುವ ಬಗ್ಗೆ ಸಾರ್ವಜನಿಕ ವಲಯ ಉದ್ಯಮಗಳು ನಿಗದಿತ ಕಾಲಾವಕಾಶಕ್ಕೆ ಬದ್ಧವಾಗಿರಲಿಲ್ಲ. ತತ್ಪರಿಣಾಮವಾಗಿ 86 ಸರ್ಕಾರಿ ಕಂಪನಿಗಳ 204 ಲೆಕ್ಕಪತ್ರಗಳು ಬಾಕಿ ಉಳಿದಿದ್ದವು. ಅಲ್ಲದೆ, ನಾಲ್ಕು ಶಾಸನಬದ್ಧ ನಿಗಮಗಳ ಆರು ಲೆಕ್ಕಪತ್ರಗಳೂ ಸಹ ಬಾಕಿ ಉಳಿದಿದ್ದವು.

ಗ್ರಾಮೀಣಾಭಿವೃದ್ಧಿ ಮತ್ತು ಪಂಚಾಯತ್ ರಾಜ್ ವಿಶೇಷ ಸದನ ಸಮಿತಿ ಹಾಗೂ ಹಕ್ಕುಬಾಧ್ಯತಾ ಸಮಿತಿ ವರದಿ ಮಂಡನೆ

ಬೆಂಗಳೂರು, ಜುಲೈ 11 (ಕರ್ನಾಟಕ ವಾರ್ತೆ):

ವಿಧಾನ ಪರಿಷತ್ತಿನಲ್ಲಿಂದು ಗ್ರಾಮೀಣಾಭಿವೃದ್ಧಿ ಮತ್ತು ಪಂಚಾಯತ್ ರಾಜ್ ವಿಶೇಷ ಸದನ ಸಮಿತಿಯ ಸದಸ್ಯರಾದ ಹೆಚ್.ಎಸ್. ಗೋಪಿನಾಥ್ ಅವರು ಗ್ರಾಮೀಣಾಭಿವೃದ್ಧಿ ಮತ್ತು ಪಂಚಾಯತ್ ರಾಜ್ ಇಲಾಖೆಯಲ್ಲಿನ ಕುಡಿಯುವ ನೀರು ಮತ್ತು ನೈರ್ಮಲ್ಯ ಕಾರ್ಯಕ್ರಮಕ್ಕೆ ಬಿಡುಗಡೆಯಾದ ಹಣವನ್ನು ಅವ್ಯವಹಾರ ಮಾಡಿರುವುದನ್ನು ಪರಿಶೀಲಿಸಲು ರಚಿಸಲಾಗಿರುವ ವಿಶೇಷ ಸದನ ಸಮಿತಿಯ ವರದಿ ಹಾಗೂ ಹಕ್ಕುಬಾಧ್ಯತಾ ಸಮಿತಿ ಅಧ್ಯಕ್ಷರಾದ ಪಿ.ಹೆಚ್. ಪೂಜಾರ್ ಅವರು 2021-22ನೇ ಸಾಲಿನ ಕರ್ನಾಟಕ ವಿಧಾನ ಪರಿಷತ್ತಿನ ಹಕ್ಕುಬಾಧ್ಯತಾ ಸಮಿತಿಯ 100ನೇ ವರದಿಯನ್ನು ಒಪ್ಪಿಸಿದರು.

ಯಶಸ್ವಿನಿ ಯೋಜನೆ ಜಾರಿಗೆ ಕ್ರಮ - ಕೆ.ಎನ್. ರಾಜಣ್ಣ

ಬೆಂಗಳೂರು, ಜುಲೈ 11 (ಕರ್ನಾಟಕ ವಾರ್ತೆ):

ರಾಜ್ಯದ ಸಹಕಾರಿಗಳಿಗಾಗಿ ಯಶಸ್ವಿನಿ ಯೋಜನೆಯನ್ನು ಜಾರಿಗೊಳಿಸಲು ಸರ್ಕಾರವು ತೀರ್ಮಾನಿಸಿರುತ್ತದೆ ಎಂದು ಸಹಕಾರ ಸಚಿವರಾದ ಕೆ.ಎನ್. ರಾಜಣ್ಣ ಅವರು ತಿಳಿಸಿದರು.

ಇಂದು ವಿಧಾನ ಪರಿಷತ್ತಿನ ಕಲಾಪದ ವೇಳೆ ಕೆ.ಎ. ತಿಪ್ಪೇಸ್ವಾಮಿ ಅವರ ಪ್ರಶ್ನೆಗೆ ಉತ್ತರಿಸಿದ ಸಚಿವರು, ಪರಿಷ್ಕೃತ ಯಶಸ್ವಿನಿ ಯೋಜನೆಯಡಿ ದಿನಾಂಕ: 01-11-2022 ರಿಂದ ಸದಸ್ಯರ ನೋಂದಣಿಯನ್ನು ಪ್ರಾರಂಭಿಸಿ ಮೊದಲು ದಿನಾಂಕ: 31-12-2022ರ ವರೆಗೆ ನೋಂದಣಿ ಅವಧಿಯನ್ನು ನಿಗದಿಪಡಿಸಲಾಗಿತ್ತು. ನಂತರ ಎರಡು ಬಾರಿ ಅವಧಿ ವಿಸ್ತರಿಸಿದ್ದು, ಅಂತಿಮವಾಗಿ ದಿನಾಂಕ: 31-03-2023ರ ವರೆಗೆ ಅವಧಿ ವಿಸ್ತರಿಸಲಾಗಿದೆ. ಯೋಜನೆಯಡಿ 30 ಲಕ್ಷ ಸದಸ್ಯರ ನೋಂದಣಿ ಮಾಡಲು ಗುರಿ ನಿಗದಿಪಡಿಸಿದ್ದು, ದಿನಾಂಕ: 31-03-2023ರ ಅಂತ್ಯಕ್ಕೆ ಗುರಿ ಮೀರಿ 45 ಲಕ್ಷಕ್ಕೂ ಹೆಚ್ಚಿನ ಸದಸ್ಯರು ಯೋಜನೆಯಲ್ಲಿ ನೋಂದಣಿ ಮಾಡಿಸಿಕೊಂಡಿರುತ್ತಾರೆ.

ರಾಜ್ಯಾದ್ಯಂತ ಇರುವ ಯಶಸ್ವಿನಿ ನೆಟ್‌ವರ್ಕ್ ಆಸ್ಪತ್ರೆಗಳಲ್ಲಿ ದಿನಾಂಕ: 01-01-2023ರಿಂದ ಫಲಾನುಭವಿಗಳಿಗೆ ಚಿಕಿತ್ಸೆಗೆ ಅವಕಾಶ ಕಲ್ಪಿಸಿದ್ದು, ಯೋಜನಾ ಅವಧಿ ದಿನಾಂಕ: 31-12-2023 ಇರುತ್ತದೆ. ದಿನಾಂಕ: 01-01-2023ರಿಂದ ದಿನಾಂಕ: 30-06-2023ರ ವರೆಗೆ ಒಟ್ಟು 22,499 ರೋಗಿಗಳು 476 ನೆಟ್‌ವರ್ಕ್ ಆಸ್ಪತ್ರೆಗಳಲ್ಲಿ ರೂ. 38.52 ಕೋಟಿ ಮೊತ್ತದ ಚಿಕಿತ್ಸೆಯನ್ನು ಪಡೆದಿರುತ್ತಾರೆ. ಈ ಉದ್ದೇಶಕ್ಕಾಗಿ 2022-23ನೇ ಸಾಲಿಗೆ ರೂ. 300 ಕೋಟಿ ಅನುದಾನವನ್ನು ಘೋಷಿಸಿದ್ದು, 2022-23ನೇ ಸಾಲಿನ ಆಯವ್ಯಯದಲ್ಲಿ ರೂ. 100 ಕೋಟಿ ಹಂಚಿಕೆ ಮಾಡಿ ಬಿಡುಗಡೆ ಮಾಡಲಾಗಿದೆ.

ನೊಂದಾಯಿತ ಸದಸ್ಯರಿಗೆ ಯುನಿಕ್ ಐ.ಡಿ. ಸಂಖ್ಯೆಯುಳ್ಳ ಪ್ಲಾಸ್ಟಿಕ್ ಕಾರ್ಡುಗಳನ್ನು ಒದಗಿಸಲಾಗುತ್ತಿದ್ದು, ರಾಜ್ಯಾದ್ಯಂತ ಗುರುತಿಸಿದ 544 ನೆಟ್‌ವರ್ಕ್ ಆಸ್ಪತ್ರೆಗಳಲ್ಲಿ ಆ ಕಾರ್ಡುಗಳನ್ನು ಹಾಜರುಪಡಿಸಿ 1650 ಚಿಕಿತ್ಸೆ / ಶಸ್ತ್ರಚಿಕಿತ್ಸೆಗಳನ್ನು ಮತ್ತು 478 ಐ.ಸಿ.ಯು ಚಿಕಿತ್ಸೆಗಳು ಸೇರಿ ಒಟ್ಟು 2128 ಚಿಕಿತ್ಸೆಗಳನ್ನು ನಗದುರಹಿತವಾಗಿ ಪಡೆಯಲು ಅವಕಾಶ ಕಲ್ಪಿಸಲಾಗಿದೆ. ಯಶಸ್ವಿನಿ ಫಲಾನುಭವಿಗಳು ಚಿಕಿತ್ಸೆಗಾಗಿ ಯಾವುದೇ ನೆಟ್‌ವರ್ಕ್ ಆಸ್ಪತ್ರೆಗಳಿಗೆ ದಾಖಲಾಗಲು ಮೊದಲನೆಯದಾಗಿ ಯಶಸ್ವಿನಿ ಕಾರ್ಡ್‌ನ್ನು ಆಸ್ಪತ್ರೆಗೆ ಹಾಜರು ಪಡಿಸಬೇಕು. ಆಸ್ಪತ್ರೆಯವರು ಟ್ರಸ್ಟ್‌ನ TPA (Third Party Agency) ರವರಿಂದ ಫಲಾನುಭವಿಗಳಿಗೆ ನೀಡಬೇಕಾಗಿರುವ ಚಿಕಿತ್ಸೆ ಬಗ್ಗೆ ಫ್ರೀ-ಆಥರೈಸೇಷನ್ ಪಡೆಯುತ್ತಾರೆ. ಫ್ರೀ - ಆಥರೈಸೇಷನ್ ಪಡೆದ ನಂತರವೇ ಚಿಕಿತ್ಸಾ ಪ್ರಕ್ರಿಯೆ ಅಧಿಕೃತವಾಗುತ್ತದೆ. ಈ ಪ್ರಕ್ರಿಯೆ ನಡೆದ ನಂತರವೇ ಚಿಕಿತ್ಸೆ ಅಥವಾ ಶಸ್ತ್ರಚಿಕಿತ್ಸೆಗೆ ತಗುಲಿದ ವೆಚ್ಚವನ್ನು TPA (Third Party Agency) ರವರು ಪರಿಶೀಲಿಸಿ ಆಸ್ಪತ್ರೆಗಳಿಗೆ ಪಾವತಿಸುವ ವ್ಯವಸ್ಥೆಯನ್ನು ರೂಪಿಸಲಾಗಿದೆ.

ರಾಜ್ಯದ ಸಹಕಾರಿಗಳು ಮತ್ತು ಜನ ಪ್ರತಿನಿಧಿಗಳು ಯಶಸ್ವಿನಿ ಯೋಜನೆಯನ್ನು ಮರು ಜಾರಿಗೊಳಿಸಲು ಒತ್ತಾಯಪೂರ್ವಕವಾಗಿ ಪರಿಷ್ಕೃತ ಯಶಸ್ವಿನಿ ಯೋಜನೆಯನ್ನು 2022-23ನೇ ಸಾಲಿನ ಆಯವ್ಯಯ ಭಾಷಣದಲ್ಲಿ ಘೋಷಿಸಿದೆ. ಈ ಹಿಂದೆ ಜಾರಿಯಲ್ಲಿದ್ದ ಯಶಸ್ವಿನಿ ಯೋಜನೆಯಡಿ 823 ಶಸ್ತ್ರಚಿಕಿತ್ಸೆಗಳಿಗೆ ಮಾತ್ರ ಅವಕಾಶ ಕಲ್ಪಿಸಲಾಗಿತ್ತು. ಪರಿಷ್ಕೃತ ಯಶಸ್ವಿನಿ ಯೋಜನೆಯಲ್ಲಿ ಫಲಾನುಭವಿಗಳು ಇನ್ನೂ ಹೆಚ್ಚಿನ ಉತ್ತಮ ಆರೋಗ್ಯ ಸೇವೆ ಒದಗಿಸಲು ಸರ್ಕಾರಕ್ಕೆ ಮನವಿ ಮಾಡಿಕೊಂಡ ಮೇರೆಗೆ ಹಿಂದಿನ ಯೋಜನೆಯಲ್ಲಿದ್ದ 823 ಶಸ್ತ್ರಚಿಕಿತ್ಸೆಗಳ ಜೊತೆಗೆ ಇತರ ವೈದ್ಯಕೀಯ ಚಿಕಿತ್ಸೆಗಳನ್ನು ಸದಸ್ಯರಿಗೆ ಒದಗಿಸಲು ಸರ್ಕಾರವು ತೀರ್ಮಾನಿಸಿ, ಆಯುಷ್ಮಾನ್ ಭಾರತ್ - ಆರೋಗ್ಯ ಕರ್ನಾಟಕ ಯೋಜನೆಯಲ್ಲಿ ಅಳವಡಿಸಿಕೊಂಡಿರುವ 1650 ಚಿಕಿತ್ಸೆ / ಶಸ್ತ್ರಚಿಕಿತ್ಸೆಗಳು ಹಾಗೂ 478 ಐ.ಸಿ.ಯು ಚಿಕಿತ್ಸೆಗಳು ಸೇರಿ ಒಟ್ಟು 2128 ಚಿಕಿತ್ಸೆಗಳು ಮತ್ತು ಆಯುಷ್ಮಾನ್ ಭಾರತ್ - ಆರೋಗ್ಯ ಕರ್ನಾಟಕ ಯೋಜನೆಯಲ್ಲಿ ನಿಗದಿಪಡಿಸಿರುವ ದರಗಳನ್ನೇ ಯಥಾವತ್ತಾಗಿ ಅಳವಡಿಸಿಕೊಳ್ಳಲಲು ಅದರಂತೆ ಯೋಜನೆಯನ್ನು ಜಾರಿಗೊಳಿಸಲಾಗಿದೆ.

ಸದಸ್ಯರು ಯಾವುದಾದರೂ ಒಂದು ಸಹಕಾರ ಸಂಘದ ಸದಸ್ಯರಾಗಿ ವಾರ್ಷಿಕ ವಂತಿಗೆಯನ್ನು ಪಾವತಿಸಬೇಕು. ಗ್ರಾಮೀಣ ಭಾಗದ 4 ಜನರಿಗೆ ವಾರ್ಷಿಕ ರೂ. 500-00 ನಗರ ಪ್ರದೇಶದ 4 ಜನರಿಗೆ ವಾರ್ಷಿಕ ರೂ. 1000-00 ವಂತಿಗೆ ಇದ್ದು, ಪರಿಶಿಷ್ಟ ಜಾತಿ ಮತ್ತು ಪರಿಶಿಷ್ಟ ಪಂಗಡದವರಿಗೆ ವಾರ್ಷಿಕ ವಂತಿಕೆ ಉಚಿತವಾಗಿರುತ್ತದೆ. ಹೆಚ್ಚುವರಿಯಾಗಿ ಸದಸ್ಯರ ಸೇರ್ಪಡೆಗೆ ವಾರ್ಷಿಕ ಒಬ್ಬರಿಗೆ ರೂ. 200-00 ಗಳನ್ನು ಹೆಚ್ಚುವರಿಯಾಗಿ ಪಾವತಿಸಬೇಕು. ಫಲಾನುಭವಿಗಳು ಯಾವುದೇ ರೆಫೆರಲ್ ವ್ಯವಸ್ಥೆ ಇಲ್ಲದೇ ಅವರ ಆಯ್ಕೆಯ ಯಾವುದೇ ಯಶಸ್ವಿನಿ ನೆಟ್‌ವರ್ಕ್ ಆಸ್ಪತ್ರೆಗಳಲ್ಲಿ ನಗದುರಹಿತವಾಗಿ ಚಿಕಿತ್ಸೆಯನ್ನು ಪಡೆಯಬಹುದು.

ಯಶಸ್ವಿನಿ ಯೋಜನೆಯಲ್ಲಿ ಸದಸ್ಯರು ಹಾಗೂ ಅವರ ಕುಟುಂಬದವರು ಎ.ಪಿ.ಎಲ್ / ಬಿ.ಪಿ.ಎಲ್ ಎಂಬ ವ್ಯತ್ಯಾಸವಿಲ್ಲದೇ ಕುಟುಂಬಕ್ಕೆ ವಾರ್ಷಿಕ ಗರಿಷ್ಠ ರೂ. 5.00 ಲಕ್ಷ ವೈದ್ಯಕೀಯ ವೆಚ್ಚವನ್ನು ನಗದುರಹಿತವಾಗಿ ಪಡೆಯಬಹುದು ಎಂದು ಸಚಿವರು ತಿಳಿಸಿದರು.

**ಬೆಂಗಳೂರು-ಮೈಸೂರು ಎಕ್ಸ್‌ಪ್ರೆಸ್‌ವೇ ಹೆದ್ದಾರಿಯಲ್ಲಿ ಸಂಭವಿಸುವ ಅಪಘಾತಗಳನ್ನು
ತಡೆಗಟ್ಟಲು ಕ್ರಮ: ಡಾ.ಜಿ.ಪರಮೇಶ್ವರ್**

ಬೆಂಗಳೂರು, ಜುಲೈ 11 (ಕರ್ನಾಟಕ ವಾರ್ತೆ) :

ಬೆಂಗಳೂರು-ಮೈಸೂರು ಎಕ್ಸ್‌ಪ್ರೆಸ್‌ವೇ ಹೆದ್ದಾರಿಯಲ್ಲಿ ಮಾರ್ಚ್ 2023 ರಿಂದ ಜೂನ್ 2023 ರವರೆಗೆ ಒಟ್ಟು 300 ಅಪಘಾತಗಳು ಸಂಭವಿಸಿದ್ದು, ಇದನ್ನು ತಡೆಗಟ್ಟಲು ಸೂಕ್ತ ಕ್ರಮಕೈಗೊಳ್ಳಲಾಗುವುದು ಎಂದು ಗೃಹ ಸಚಿವರಾದ ಡಾ.ಜಿ.ಪರಮೇಶ್ವರ್ ಅವರು ತಿಳಿಸಿದರು.

ವಿಧಾನಸಭಾ ಅಧಿವೇಶನದ ಪ್ರಶೋತ್ತರ ವೇಳೆಯಲ್ಲಿ ಸದಸ್ಯರಾದ ಎಸ್. ಸುರೇಶ್ ಕುಮಾರ್ ಅವರ ಪ್ರಶ್ನೆಗೆ ಉತ್ತರ ನೀಡಿದ ಸಚಿವರು, ಮಾರಣಾಂತಿಕವಾಗಿ 84, ಮಾರಣಾಂತಿಕವಲ್ಲದ 233 ಪ್ರಕರಣಗಳು, ಜರುಗಿದ್ದು, ಇದರಲ್ಲಿ ಮರಣ ಹೊಂದಿದವರ ಸಂಖ್ಯೆ 100 ಹಾಗೂ 335 ಜನ ಗಾಯಗೊಂಡಿರುತ್ತಾರೆ ಎಂದು ತಿಳಿಸಿದರು.

ಅಪಘಾತಗಳ ಸಂಖ್ಯೆ ತಡೆಗಟ್ಟಲು ಸರ್ಕಾರವು ಎಕ್ಸ್‌ಪ್ರೆಸ್‌ವೇ ನಲ್ಲಿ ಹೈವೇ ಪೆಟ್ರೋಲಿಂಗ್ ವಾಹನಗಳನ್ನು ಗಸ್ತಿಗಾಗಿ ನಿಯೋಜಿಸಲಾಗಿದ್ದು, ಎಕ್ಸ್‌ಪ್ರೆಸ್‌ವೇ ನಲ್ಲಿ ಯಾವುದೇ ವಾಹನಗಳು ಮಾರ್ಗ ಮಧ್ಯದಲ್ಲಿ ನಿಲ್ಲದಂತೆ ಹೈವೇ ಪೆಟ್ರೋಲಿಂಗ್ ಮೂಲಕ ತೆರುವುಗೊಳಿಸಲಾಗುತ್ತಿದೆ.

ಎಕ್ಸ್‌ಪ್ರೆಸ್‌ವೇ ವ್ಯಾಪ್ತಿಯಲ್ಲಿ ಹಾದುಹೋಗುವ ಅಗತ್ಯ ಸ್ಥಳಗಳಲ್ಲಿ ಸೂಚನಾ ಫಲಕಗಳನ್ನು ಅಳವಡಿಸಲಾಗಿದ್ದು, ನಿಧಾನವಾಗಿ ಸಂಚಾರಿಸುವ ವಾಹನಗಳು ಶಿಸ್ತು ಮಾರ್ಗ ಅನ್ವಯಿಸುವಂತೆ ಕ್ರಮ ಕೈಗೊಳ್ಳಲಾಗುತ್ತಿದೆ.

ಎಕ್ಸ್‌ಪ್ರೆಸ್‌ವೇನಲ್ಲಿ ಪಾದಚಾರಿಗಳು ಬರದಂತೆ ತಂತಿ ಬೇಲಿಗಳನ್ನು ನಿರ್ಮಾಣ ಮಾಡಲಾಗಿದ್ದು, ರಸ್ತೆ ದಾಟುವ ಸಲುವಾಗಿ ಪಾದಚಾರಿಗಳು ಅಲ್ಲಲ್ಲಿ ತಂತಿ ಬೇಲಿಗಳನ್ನು ಕಿತ್ತು ಹಾಕಿದ್ದು ಅದನ್ನು ಸರಿಪಡಿಸುವಂತೆ ಕೋರಿ ರಾಷ್ಟ್ರೀಯ ಹೆದ್ದಾರಿ ಪ್ರಾಧಿಕಾರವನ್ನು ಕೋರಲಾಗಿದೆ.

ಅನೇಕ ವಾಹನ ಚಾಲಕರುಗಳಿಗೆ ಸಂಚಾರ ನಿಯಮಗಳ ಬಗ್ಗೆ ಅರಿವು ಇಲ್ಲದೇ ಇರುವುದರಿಂದ ಸಂಚಾರ ನಿಯಮಗಳ ಬಗ್ಗೆ ಜಾಗೃತಿ ಮೂಡಿಸುವ ಕ್ರಮ ಕೈಗೊಳ್ಳಲಾಗುತ್ತಿದೆ. ರಾಷ್ಟ್ರೀಯ ಹೆದ್ದಾರಿಯಲ್ಲಿನ ರಸ್ತೆಯುದ್ದಕ್ಕೂ ಹಾಗೂ ಅಂಡರ್‌ಪಾಸ್ ಸಂಪರ್ಕ ಕಲ್ಪಿಸಿರುವ ಕಡೆಗಳಲ್ಲಿ ಕಡ್ಡಾಯವಾಗಿ ವಿದ್ಯುತ್ ದೀಪಗಳನ್ನು ಅಳವಡಿಸಲಾಗಿರುತ್ತದೆ. ವೇಗದ ಮಿತಿ ನಿಯಂತ್ರಣಕ್ಕೆ ಕ್ರಮ ಕೈಗೊಳ್ಳಲಾಗಿದೆ ಎಂದು ಸದನಕ್ಕೆ ಮಾಹಿತಿ ನೀಡಿದರು.

ನೀರಾವರಿಗೆ ಸಂಬಂಧಿಸಿದಂತೆ ಶಾಸಕರ ಸಭೆ ಕರೆಯಲಾಗುವುದು - ಡಿ.ಕೆ.ಶಿವಕುಮಾರ್

ಬೆಂಗಳೂರು, ಜುಲೈ 11 (ಕರ್ನಾಟಕ ವಾರ್ತೆ) :

ರಾಜ್ಯದಲ್ಲಿನ ಜಲಾಶಯಗಳಿಗೆ ಕುಡಿಯುವ ನೀರು ತುಂಬಿಸುವ ಯೋಜನೆಗೆ ಸಂಬಂಧಿಸಿದಂತೆ ಶೀಘ್ರದಲ್ಲಿ ಅಧಿಕಾರಿಗಳ ಜೊತೆ ಶಾಸಕರ ಸಭೆ ಕರೆದು ಸಮಸ್ಯೆಗಳನ್ನು ಬಗೆ ಹರಿಸಲಾಗುವುದು ಎಂದು ಉಪಮುಖ್ಯಮಂತ್ರಿ ಡಿ.ಕೆ.ಶಿವಕುಮಾರ್ ತಿಳಿಸಿದರು.

ವಿಧಾನಸಭಾ ಅಧಿವೇಶನದ ಪ್ರಶೋತ್ತರ ವೇಳೆಯಲ್ಲಿ ಸದಸ್ಯರಾದ ಹಂಪನಗೌಡ ಬಾದರ್ಲಿ ಅವರ ಪ್ರಶ್ನೆಗೆ ಉತ್ತರ ನೀಡಿದ ಉಪಮುಖ್ಯಮಂತ್ರಿಗಳು, ತಮ್ಮ ಕ್ಷೇತ್ರದಲ್ಲಿ ಮಾತ್ರವಲ್ಲದೆ ರಾಜ್ಯದಲ್ಲಿ ಬಹುತೇಕ ಕ್ಷೇತ್ರಗಳಲ್ಲಿ ಸಮಸ್ಯೆ ಇರುವುದರಿಂದ ಅತಿ ಶೀಘ್ರವಾಗಿ ಪರಿಹರಿಸಲು ಕ್ರಮ ಕೈಗೊಳ್ಳಲಾಗುವುದು ಎಂದರು.

ರೈತರ ಕೋವಿಗಳನ್ನು ತಾಣೆಗಳಲ್ಲಿ ಜಮಾ ಮಾಡಲು ಠೇವಣಿ ಇಲ್ಲ - ಡಾ.ಜಿ.ಪರಮೇಶ್ವರ್

ಬೆಂಗಳೂರು, ಜುಲೈ 11 (ಕರ್ನಾಟಕ ವಾರ್ತೆ) :

ಚುನಾವಣಾ ನೀತಿ ಸಂಹಿತೆ ಸಂದರ್ಭದಲ್ಲಿ ರೈತರ ಕೋವಿಗಳನ್ನು ಜಮಾ ಮಾಡಲು 200 ರೂಗಳನ್ನು ಠೇವಣಿಯಾಗಿ ಇರಿಸಿಕೊಂಡಿರುವುದಿಲ್ಲ ಎಂದು ಗೃಹ ಸಚಿವರಾದ ಡಾ.ಜಿ.ಪರಮೇಶ್ವರ್ ತಿಳಿಸಿದರು.

ವಿಧಾನಸಭಾ ಅಧಿವೇಶನದ ಪ್ರಶೋತ್ತರ ವೇಳೆಯಲ್ಲಿ ಸದಸ್ಯರಾದ ಅಶೋಕ್ ಕುಮಾರ್ ರೈ ಅವರು ತಾಣೆಗಳಲ್ಲಿ ಕೋವಿಗಳನ್ನು 200 ರೂಗಳಿಗೆ ಠೇವಣಿಯಾಗಿರಿಸಿಕೊಂಡು, ಕೋವಿಗಳನ್ನು ಜಮಾ ಮಾಡಿಕೊಂಡ ಅವಧಿಯಲ್ಲಿ ರೈತರು ತಮ್ಮ ಬೆಳೆಗಳನ್ನು ಪ್ರಾಣಿಗಳಿಂದ ರಕ್ಷಿಸಲು ಸಾಧ್ಯವಾಗದೇ ಆರ್ಥಿಕ ಸಂಕಷ್ಟಕ್ಕೆ ಸಿಲುಕಿರುವ ಬಗ್ಗೆ ಸರ್ಕಾರದ ಗಮನಕ್ಕೆ ಬಂದಿದೆಯೇ ಎಂಬ ಪ್ರಶ್ನೆಗೆ ಉತ್ತರ ನೀಡಿದ ಗೃಹ ಸಚಿವರು, ಈ ಬಗ್ಗೆ ಸರ್ಕಾರಕ್ಕೆ ಯಾವುದೇ ದೂರುಗಳು ಬಂದಿಲ್ಲ ಎಂದರು.

ಚುನಾವಣಾ ನೀತಿ ಸಂಹಿತೆ ಜಾರಿಯಲ್ಲಿದ್ದ ಸಂದರ್ಭದಲ್ಲಿ ಚುನಾವಣಾ ಆಯೋಗ ಹಾಗೂ ಜಿಲ್ಲಾ ಚುನಾವಣಾಧಿಕಾರಿಗಳ ಆದೇಶವನ್ನು ಯಥಾವತ್ತಾಗಿ ಪಾಲಿಸಲಾಗುವುದು. ಕೋವಿಗಳನ್ನು ತಾಣೆಗಳಲ್ಲಿ ಜಮಾ ಮಾಡುವ ಸಂದರ್ಭದಲ್ಲಿ ಠೇವಣಿ ಇರಿಸಿಕೊಳ್ಳುವುದಿಲ್ಲ ಒಂದು ವೇಳೆ ಠೇವಣಿ ಸ್ವೀಕರಿಸಿರುವ ಬಗ್ಗೆ ದೂರು ಬಂದರೆ ಸಂಬಂಧಪಟ್ಟವರ ವಿರುದ್ಧ ಕ್ರಮ ಕೈಗೊಳ್ಳಲಾಗುವುದು ಎಂದು ತಿಳಿಸಿದರು.

31.170 ಕೆ.ಜಿ ಅಕ್ರಮ ಗಾಂಜಾ ವಶ

ಬೆಂಗಳೂರು ಜುಲೈ 11 (ಕರ್ನಾಟಕ ವಾರ್ತೆ):

ಬೆಂಗಳೂರು ನಗರ ಜಿಲ್ಲೆಯ-5 ಅಬಕಾರಿ ಉಪ ಆಯುಕ್ತರಾದ ವೀರಣ್ಣ ಬಾಗೇವಾಡಿ ಇವರ ಮಾರ್ಗದರ್ಶನದಲ್ಲಿ ಅಬಕಾರಿ ಅಧೀಕ್ಷಕರಾದ ವಿನೋದ್ ಡಂಗೆ ಇವರ ನೇತೃತ್ವದಲ್ಲಿ ಅಬಕಾರಿ ಉಪ ಆಯುಕ್ತರ ಕಚೇರಿ, ಬೆಂಗಳೂರು ನಗರ ಜಿಲ್ಲೆ-5 ರ ಜಿಲ್ಲಾ ವಿಚಕ್ಷಣಾ ದಳದ ಅಬಕಾರಿ ನಿರೀಕ್ಷಕರು ಮತ್ತು ಸಿಬ್ಬಂದಿಗಳು ಜಿಲ್ಲಾ ವ್ಯಾಪ್ತಿಯ ಪೂರ್ವ ನಿಲ್ದಾಣ ಫ್ರೇಜರ್‌ಟೌನ್‌ನಲ್ಲಿ ಜುಲೈ 7 ರಂದು ದಾಳಿ ನಡೆಸಿ, 2 ಪ್ರಕರಣಗಳಲ್ಲಿ ಅಕ್ರಮವಾಗಿ ಸಾಗಿಸುತ್ತಿದ್ದ ಒಟ್ಟು 31.170 ಕೆ.ಜಿ. ಗಾಂಜಾ ವಶಪಡಿಸಿಕೊಂಡು ಒಬ್ಬ ಆರೋಪಿಯಾದ ಓಡಿಶಾ ರಾಜ್ಯದ ಕಂಧಮಾಲ್ ಜಿಲ್ಲೆಯ ಬಲಂದ ಪಾಡಾಪೋಸ್ತ್, ಲಾಯಿಸಿಂಗ್ ಗ್ರಾಮದ ಗೌರಭ್ ಕಹ್ನಾರ್ ಬಿನ್ ಸುಭಾಶ್ ಚಂದ್ರ ಕಹ್ನಾರ್ ಎಂಬುವನನ್ನು ಬಂಧಿಸಿ, ಎನ್.ಡಿ.ಪಿ.ಎಸ್ ಕಾಯ್ದೆ -1985 ರಡಿ ಮೊಕದ್ದಮೆ ದಾಖಲಿಸಲಾಗಿದೆ ಎಂದು ಬೆಂಗಳೂರು ನಗರ ಜಿಲ್ಲೆಯ-05 ಅಬಕಾರಿ ಉಪ ಆಯುಕ್ತರು ಪ್ರಕಟಣೆಯಲ್ಲಿ ತಿಳಿಸಿದ್ದಾರೆ.

ಜುಲೈ 26 ರಂದು 'ಕಾರ್ಗಿಲ್ ವಿಜಯ ದಿವಸ್'

ಬೆಂಗಳೂರು, ಜುಲೈ 11, (ಕರ್ನಾಟಕ ವಾರ್ತೆ) :

ಸೈನಿಕ ಕಲ್ಯಾಣ ಮತ್ತು ಪುನರ್ವಸತಿ ಇಲಾಖೆ, ನಿರ್ದೇಶನಾಲಯ ವತಿಯಿಂದ ಕಾರ್ಗಿಲ್ ಯುದ್ಧದಲ್ಲಿ ಜಯ ಸಾಧಿಸಿದ ಭಾರತೀಯ ಸಶಸ್ತ್ರ ಪಡೆಗಳ ಗೌರವಾರ್ಥವಾಗಿ 'ಕಾರ್ಗಿಲ್ ವಿಜಯ ದಿವಸ್' ಆಚರಣೆಯನ್ನು ಜುಲೈ 26 ರಂದು ಬೆಳಿಗ್ಗೆ 8.45 ಗಂಟೆಗೆ ಬೆಂಗಳೂರಿನ ರಾಷ್ಟ್ರೀಯ ಮಿಲಿಟರಿ ಸ್ಮಾರಕ, ಇಂದಿರಾಗಾಂಧಿ ಸಂಗೀತ ಕಾರಂಜಿ ಉದ್ಯಾನವನದ ಹತ್ತಿರ, ಚೌಡಯ್ಯ ರಸ್ತೆ, ನೆಹರು ತಾರಾಲಯದ ಎದುರು, ಇಲ್ಲಿ ಆಯೋಜಿಸಲಾಗಿದೆ.

ಅರ್ಜಿ ಆಹ್ವಾನ

ಬೆಂಗಳೂರು, ಜುಲೈ 11 (ಕರ್ನಾಟಕ ವಾರ್ತೆ):

ಸರ್ಕಾರಿ ಉಪಕರಣಗಾರ ಮತ್ತು ತರಬೇತಿ ಕೇಂದ್ರ, ಬೆಂಗಳೂರು ಕೇಂದ್ರದಲ್ಲಿ ಕರ್ನಾಟಕ ಸರ್ಕಾರ ಮತ್ತು ಬೆಂಗಳೂರು ವಿಶ್ವವಿದ್ಯಾನಿಲಯದಿಂದ ಅನುಮೋದನೆಗೊಂಡ 2023-24ನೇ ಸಾಲಿನ B.VOC Programmes in Tool & Die Making, Product Design & Manufacturing (Mechotronics) ಕೋರ್ಸ್‌ಗಳಿಗೆ ಪಿಯುಸಿ, ಐಟಿಐ, ಡಿಪ್ಲೊಮಾ ತೇರ್ಗಡೆಯಾದ ವಿದ್ಯಾರ್ಥಿಗಳಿಂದ ಅರ್ಜಿ ಆಹ್ವಾನಿಸಲಾಗಿದೆ.

ಆಸಕ್ತ ಅಭ್ಯರ್ಥಿಗಳು ಅರ್ಜಿ ಸಲ್ಲಿಸಲು ಹಾಗೂ ಹೆಚ್ಚಿನ ಮಾಹಿತಿಗಾಗಿ ಪ್ರಾಂಶುಪಾಲರು ಪಿಜಿ/ ಪಿಡಿ ಸ್ಟಡೀಸ್, ರಾಜಾಜಿನಗರ ಬೆಂಗಳೂರು ಕೇಂದ್ರ ಹಾಗೂ ದೂರವಾಣಿ ಸಂಖ್ಯೆ: 9141629584, 9880217473

ಮತ್ತು 08023500808 ಕ್ಕೆ ಅಥವಾ <https://gttc.karnataka.gov.in> ಗೆ ಸಂಪರ್ಕಿಸಬಹುದಾಗಿದೆ ಎಂದು ಅಧಿಕೃತ ಪ್ರಕಟಣೆ ತಿಳಿಸಿದೆ.

ಸಾಂಪ್ರದಾಯಿಕ ಪ್ರತಿಮಾಶಿಲ್ಪ ಪದವಿಗಳ ಪ್ರವೇಶಕ್ಕೆ ಅರ್ಜಿ ಆಹ್ವಾನ

ಬೆಂಗಳೂರು ಜುಲೈ 11 (ಕರ್ನಾಟಕ ವಾರ್ತೆ):

ಸಾಂಪ್ರದಾಯಿಕ ಶಿಲ್ಪ ಗುರುಕುಲಗಳ ಕೇಂದ್ರವು ಪ್ರಸಕ್ತ ಸಾಲಿನಲ್ಲಿ 4 ವರ್ಷಗಳ (NEP) ಅವಧಿಯ ಸಾಂಪ್ರದಾಯಿಕ ಪ್ರತಿಮಾಶಿಲ್ಪ ಮತ್ತು ದೇವಾಲಯ ನಿರ್ಮಾಣ ಶಿಲ್ಪದ ಪದವಿಗಳ ಪ್ರವೇಶಕ್ಕೆ ಅರ್ಜಿಗಳನ್ನು ಆಹ್ವಾನಿಸಿದೆ.

ಪ್ರವೇಶಾತಿಗೆ ಪಿಯುಸಿ ಪರೀಕ್ಷೆಯಲ್ಲಿ ಉತ್ತೀರ್ಣರಾಗಿರಬೇಕು. ಮೂಲ ಅಂಕಪಟ್ಟಿ, ವರ್ಗಾವಣೆ ಪ್ರಮಾಣ ಪತ್ರ ಹಾಗೂ ಜಾತಿ ಪ್ರಮಾಣಪತ್ರವನ್ನು ಕಡ್ಡಾಯವಾಗಿ ಸಲ್ಲಿಸಬೇಕು. ಎಸ್.ಎಸ್.ಎಲ್.ಸಿ. ಉತ್ತೀರ್ಣರಾಗಿದ್ದು ನಂತರ 2 ವರ್ಷ ಐಟಿಐ ಅಥವಾ 3 ವರ್ಷ ಡಿಪ್ಲೋಮಾ ಉತ್ತೀರ್ಣರಾದವರು ಸಹ ಕೋರ್ಸ್‌ಗೆ ಸೇರಬಹುದು. ಆಸಕ್ತಿಯುಳ್ಳ ವಿದ್ಯಾರ್ಥಿಗಳು ಕೋರ್ಸ್‌ಗೆ ಸೇರಬಹುದು. 4 ವರ್ಷಗಳ ಕೋರ್ಸ್ ಮುಗಿಸಿ ಪಾಸಾದವರಿಗೆ ಸಾಂಪ್ರದಾಯಿಕ ಶಿಲ್ಪ ಗುರುಕುಲದಿಂದ ಪ್ರಮಾಣಪತ್ರವನ್ನು ನೀಡಲಾಗುವುದು. ಸಾಂಪ್ರದಾಯಿಕ ಶಿಲ್ಪ ತರಬೇತಿ ನೀಡುವ ಸಂಸ್ಥೆಗಳಲ್ಲಿ ಶಿಲ್ಪಾಭ್ಯಾಸ ಮಾಡಿರುವವರಿಗೆ ಪ್ರಥಮ ಆದ್ಯತೆ. ಕನ್ನಡ ಓದಲು ಮತ್ತು ಬರೆಯಲು ಚೆನ್ನಾಗಿ ಬಲ್ಲವರಾಗಿರಬೇಕು. ಪ್ರವೇಶ ಪಡೆಯಲು ಇಚ್ಛಿಸುವ ವಿದ್ಯಾರ್ಥಿಗಳಿಗೆ ಕನಿಷ್ಠ 16 ವರ್ಷ ಪೂರ್ಣಗೊಂಡಿರಬೇಕು. ಸಾಂಪ್ರದಾಯಿಕ ಶಿಲ್ಪಗುರುಕುಲ ಕೇಂದ್ರದಲ್ಲಿ ತರಬೇತಿಗಾಗಿ ಪ್ರವೇಶಾತಿ ಪಡೆದ ವಿದ್ಯಾರ್ಥಿಗಳು/ವಿದ್ಯಾರ್ಥಿನಿಯರಿಗೆ ಊಟ ಹಾಗೂ ವಸತಿ ವ್ಯವಸ್ಥೆಯನ್ನು ಕಲ್ಪಿಸಲಾಗುವುದು.

ಆಸಕ್ತ ವಿದ್ಯಾರ್ಥಿಗಳು ನಿಯಮಿತ ಅರ್ಜಿಯನ್ನು 15x25 ಸೆಂ.ಮೀ.ಆಕಾರದ ಸ್ವವಿಳಾಸದ ಲಕೋಟೆಯನ್ನು ಕಳುಹಿಸಿ ಅಂಚೆಯಲ್ಲಿ ಪಡೆದುಕೊಳ್ಳಬಹುದು. ಅಥವಾ ಸಾಂಪ್ರದಾಯಿಕ ಶಿಲ್ಪ ಗುರುಕುಲಗಳ ಕೇಂದ್ರ, ಕಾಜಾಣ, ಕಲಾಗ್ರಾಮ, ಮಲ್ಲತ್ತಹಳ್ಳಿ, ಜ್ಞಾನಭಾರತಿ ಅಂಚೆ, ಬೆಂಗಳೂರು-56 ಇಲ್ಲಿಗೆ ನೇರವಾಗಿ ಬಂದು ವಿದ್ಯಾರ್ಥಿಯ ವಿವರ ಮತ್ತು ವಿಳಾಸಗಳ ಮಾಹಿತಿ ನೀಡಿ ಅರ್ಜಿಯನ್ನು ಪಡೆದುಕೊಳ್ಳಬಹುದು. ಭರ್ತಿ ಮಾಡಿದ ಅರ್ಜಿಗಳನ್ನು ಅಡಕ ಮತ್ತು ಪ್ರವೇಶ ಶುಲ್ಕದೊಂದಿಗೆ ಸಲ್ಲಿಸಲು ಜುಲೈ 28, ಅಂತಿಮ ದಿನವಾಗಿರುತ್ತದೆ.

ಹೆಚ್ಚಿನ ಮಾಹಿತಿಗೆ ದೂರವಾಣಿ ಸಂಖ್ಯೆ:08023216262 ಕ್ಕೆ ಸಂಪರ್ಕಿಸಬಹುದು ಎಂದು ಸಾಂಪ್ರದಾಯಿಕ ಶಿಲ್ಪಗುರುಕುಲಗಳ ಕೇಂದ್ರ ಸದಸ್ಯಕಾರ್ಯದರ್ಶಿ ಪ್ರಕಟಣೆಯಲ್ಲಿ ತಿಳಿಸಿದ್ದಾರೆ.

ಅತಿಥಿ ಉಪನ್ಯಾಸಕರ ಹುದ್ದೆಗಳಿಗೆ ಅರ್ಜಿ ಆಹ್ವಾನ

ಬೆಂಗಳೂರು ಜುಲೈ 11 (ಕರ್ನಾಟಕ ವಾರ್ತೆ):

2023-24ನೇ ಶೈಕ್ಷಣಿಕ ವರ್ಷಕ್ಕೆ ವಿಶ್ವೇಶ್ವರಯ್ಯ ಇಂಜಿನಿಯರಿಂಗ್ ಕಾಲೇಜು ವಿಶ್ವವಿದ್ಯಾಲಯ, ಕೆ.ಆರ್ ವೃತ್ತ, ಬೆಂಗಳೂರು ಇಲ್ಲಿ ಅತಿಥಿ ಉಪನ್ಯಾಸಕರ ಹುದ್ದೆಗಳಿಗೆ AICTE/UGC ನಿಯಮಗಳಾನುಸಾರ ಸೂಕ್ತ ಅಭ್ಯರ್ಥಿಗಳಿಂದ ಅರ್ಜಿಗಳನ್ನು ಆಹ್ವಾನಿಸಲಾಗಿದೆ.

ಆಸಕ್ತ ಅಭ್ಯರ್ಥಿಗಳು ತಮ್ಮ ಅರ್ಜಿಗಳನ್ನು ಹಾಗೂ ಸಂಬಂಧಿತ ಮಾಹಿತಿಗಳನ್ನು ವಿಶ್ವವಿದ್ಯಾಲಯದ ಜಾಲತಾಣ www.uvce.ac.in ನಿಂದ ಡೌನ್‌ಲೋಡ್ ಮಾಡಿಕೊಂಡು, ಸಂಬಂಧಿತ ದಾಖಲೆಗಳ ಪ್ರತಿಗಳೊಂದಿಗೆ ಆಯಾಯ ವಿಭಾಗದ ಮುಖ್ಯಸ್ಥರುಗಳಿಗೆ ಜುಲೈ 24ರ ಮಧ್ಯಾಹ್ನ 12 ಗಂಟೆಯೊಳಗಾಗಿ ಸಲ್ಲಿಸುವುದು. ನಿಗದಿತ ದಿನಾಂಕದ ನಂತರ ಸ್ವೀಕರಿಸಲಾದ ಅರ್ಜಿಗಳನ್ನು ಪರಿಗಣಿಸಲಾಗುವುದಿಲ್ಲ.

ಹೆಚ್ಚಿನ ವಿವರಗಳಿಗಾಗಿ/ಮಾಹಿತಿಗಳಿಗಾಗಿ ಅಭ್ಯರ್ಥಿಗಳು ಆಯಾಯ ವಿಭಾಗದ ಮುಖ್ಯಸ್ಥರುಗಳನ್ನು ಅಥವಾ ವಿಶ್ವೇಶ್ವರಯ್ಯ ಇಂಜಿನಿಯರಿಂಗ್ ಕಾಲೇಜು ವಿಶ್ವವಿದ್ಯಾಲಯ ಕಛೇರಿ, ಕೆ.ಆರ್ ವೃತ್ತ, ಬೆಂಗಳೂರು-01 ರಲ್ಲಿ ಸಂಪರ್ಕಿಸಬಹುದಾಗಿದೆ ಎಂದು ಅಧಿಕೃತ ಪ್ರಕಟಣೆ ತಿಳಿಸಿದೆ.

Karnataka State Minorities Commission Chairman visited Sri 108 Kamakumara Nandi Maharaj Social Welfare Ashram

Bengaluru, July 11 (Karnataka Information):

Abdul Azeem, Chairman, Karnataka State Minorities Commission visited Sri 108 Kamakumara Nandi Maharaj Social Welfare Ashram situated at Hirekodi, Chikkodi Taluk, Belagavi district today where the Jain Muni Sri 108 Kamakumara Nandi Maharaja was brutally murdered. He inspected the Ashram in presence of Police Officers. Sanjeev Patil, Superintendent of Police, Belagavi district briefed about the details of the case. The Chairman also gave bit of advice to officers for thorough investigation and to arrest the accused who are all responsible for the offence directly and indirectly. He also instructed to do speedy investigation and to do their best to get the conviction in this case and get death penalty to the culprits. The Chairman also heard the grievances of the local Jain Community and consoled them assuring that a factual report in this regard will be submitted to the Government.

ಜಲ ಮಂಡಳಿಯಿಂದ ನೀರಿನ ಅದಾಲತ್

ಬೆಂಗಳೂರು, ಜುಲೈ 11 (ಕರ್ನಾಟಕ ವಾರ್ತೆ) :

ಬೆಂಗಳೂರು ಜಲ ಮಂಡಳಿಯ ವಿವಿಧ ಉಪ ವಿಭಾಗಗಳಾದ ಉತ್ತರ-2-1, ದಕ್ಷಿಣ-2-1, ನೈರುತ್ಯ -1, ನೈರುತ್ಯ - 4, ಪೂರ್ವ -1-2, ಪೂರ್ವ -2-2, ಆಗ್ನೇಯ - 2, ಆಗ್ನೇಯ - 5, ಪಶ್ಚಿಮ-1-2 ಮತ್ತು ಪಶ್ಚಿಮ-2-2, ಉಪವಿಭಾಗಗಳಲ್ಲಿ ನೀರಿನ ಬಿಲ್ಲು, ನೀರು ಮತ್ತು ಒಳಚರಂಡಿ ಸಂಪರ್ಕ ಕಲ್ಪಿಸುವಲ್ಲಿನ ವಿಳಂಬ, ಗೃಹ ಬಳಕೆಯಿಂದ ಗೃಹೇತರ ಬಳಕೆ ಪರಿವರ್ತನೆ ವಿಳಂಬ ಮತ್ತಿತರ ಕುಂದು ಕೊರತೆಗಳಿಗೆ ಸಂಬಂಧಿಸಿದ ಸಮಸ್ಯೆಗಳನ್ನು ಪರಿಹರಿಸಲು ಜುಲೈ 13 ರಂದು ಬೆಳಿಗ್ಗೆ 9.30 ಗಂಟೆಯಿಂದ 11 ಗಂಟೆಯವರೆಗೆ ನೀರಿನ ಅದಾಲತ್‌ನ್ನು ಹಮ್ಮಿಕೊಳ್ಳಲಾಗಿದೆ.

ಯಲಹಂಕ ಓಲ್ಡ್ ಟೌನ್, ಯಲಹಂಕ ನ್ಯೂಟೌನ್, ಅಟ್ಟೂರು, ಜೆ.ಪಿ.ನಗರ-2, ಕೊತ್ತನೂರು ದಿಣ್ಣೆ, ವಿಜಯಬ್ಯಾಂಕ್ ಕಾಲೋನಿ, ಅರಕೆರೆ & ಮೈಕೋ ಲೇಔಟ್, ಜೆ.ಪಿ.ನಗರ - 1&3, ಜಯನಗರ 4ನೇ ಟಿ ಬ್ಲಾಕ್, ಜಯನಗರ 4ನೇ ಬ್ಲಾಕ್, ಹೊಂಬೇಗೌಡನಗರ, ಬೈರಸಂದ್ರ, ಎಲ್.ಎಲ್.ಆರ್, ಚಿಕ್ಕಲಾಲ್‌ಬಾಗ್, ಬನ್ನಪ್ಪ ಪಾರ್ಕ್, ಸುಧಾಮನಗರ -1, ಕತ್ತಿಗುಪ್ಪೆ, ಹೊಸಕೆರೆಹಳ್ಳಿ, ದೇವಗಿರಿ-1, ಇಟ್ಟಮಡು, ಬನಗಿರಿನಗರ, ಎ.ನಾರಾಯಣಪುರ, ದೊಡ್ಡನಕುಂದಿ, ವಿಜ್ಞಾನನಗರ, ಬಾಣಸವಾಡಿ, ಓ.ಎಂ.ಬಿ.ಆರ್., ಲಿಂಗರಾಜಪುರಂ, ಕಸ್ತೂರಿನಗರ, ಹಲಸೂರು, ದೊಮ್ಮಲೂರು, ಮಾರತ್‌ಹಳ್ಳಿ, ಕೋರಮಂಗಲ- 1&2, ವಿಜಯನಗರ ಓ.ಎಚ್.ಟಿ, ಮೂಡಲಪಾಳ್ಯ, ನಾಗರಬಾವಿ, ಅನ್ನಪೂರ್ಣೇಶ್ವರಿನಗರ, ಸರ್.ಎಂ.ವಿ ಲೇಔಟ್, ಮೂಡಲಪಾಳ್ಯ ಸೇವಾ ತಾಣಗಳಲ್ಲಿ ಅದಾಲತ್ ನಡೆಯಲಿದೆ.

ಸಾರ್ವಜನಿಕರು ಕುಂದು ಕೊರತೆಗಳಿಗೆ ಸಂಬಂಧಿಸಿದಂತೆ ಮಂಡಳಿಯ 24/7 ದೂರು ನಿರ್ವಹಣಾ ಕೇಂದ್ರದ ಸಹಾಯವಾಣಿ 1916ಗೆ ಕರೆ ಮಾಡಿ ದೂರುಗಳನ್ನು ದಾಖಲಿಸಬಹುದು. ಹಾಗೂ ವಾಟ್ಸಾಪ್ ಸಂಖ್ಯೆ 8762228888 ಸಂದೇಶದ ಮೂಲಕ ದೂರನ್ನು ಸಲ್ಲಿಸಬಹುದಾಗಿದೆ ಎಂದು ಬೆಂಗಳೂರು ಜಲ ಮಂಡಳಿಯ ಸಾರ್ವಜನಿಕ ಸಂಪರ್ಕಾಧಿಕಾರಿ ಅವರು ಪ್ರಕಟಣೆಯಲ್ಲಿ ತಿಳಿಸಿದ್ದಾರೆ.